



**PRIM'AWLA QORTI CIVILI
ONOR IMHALLEF ANNA FELICE**

Illum 11 ta' Ottubru, 2016

Citazzjoni Nru: 802/2009 AF

**Vincent Ciappara u ghal kull interess li jista' jkollu Mario
Ciappara**

vs

Nazzareno sive Reno Bartolo u

**ghal kull interess li jista' jkollha Carmela sive Lina
Bartolo sive Antonia Bartolo**

Perit Michael Attard

Il-Qorti:

Rat ir-rikors gurantat tal-atturi tal-14 ta' Awissu, 2009, li permezz tieghu, wara li gie premiss illi:

Ir-rikorrent Vincent Ciappara kien biegh u ttrasferixxa lill-intimat Nazzareno Bartolo porzjon ta' art fabbrikabbli formanti parti mill-art Ta' Santa Domenica, f'Zabrella Street, Zabbar,

permezz ta' kuntratt ippubblikat fis-17 ta' Mejju 1989 fl-atti tan-Nutar Dr. George Cassar, li fih gie miftiehem hekk:

"Dan il-bejgh qiegħed isir bil-prezz ta' elfejn u hames mitt Lira (Lm2,500) liema somma Reno Bartolo jobbliga ruħu li jpacih permezz ta' xogħol ta' kostruzzjoni ta' mezzanin fl-interess u a vantagg ta' Vincent Ciappara fuq l-arja mill-hdax-il filata 'l fuq tal-art fuq deskritta, u dna fi stat ta' gebel u saqaf, liema xogħol Reno Bartolo qiegħed jobbliga ruħu li jlestih sa mhux izjed tard minn tmien xhur mill-hrug tal-permess għall-bini fuq l-istess art fabbrikabbli taħt penali ta' zewg Liri (Lm2) kuljum għal kull gurnata ritard."

Il-ftehim kien li fuq din il-porzjoni ta' art Nazzareno sive Reno Bartolo jibni ringiela garages u, sovrastanti dawn il-garages, jinbena l-mezzanin tar-rikorrent.

Permezz ta' kuntratt ippubblikat fit-28 ta' Frar 1990 ukoll fl-atti tan-Nutar Dr. George Cassar, l-intimat Nazzareno Bartolo biegh u ttrasferixxa lir-rikorrent Vincent Ciappara zewg garages kontigwi għal xulxin markati 7 u 8 f'ringiela ta' tmien garages, sottoposti għall-mezzanin hawn fuq imsemmi, liema garages jinsabu mibnija fuq parti mill-olot numru 19 mill-ghalqa Ta' Santa Domenica.

Il-perit arkitett inkarigat mill-intimat Nazzareno Bartolo biex jidderiegi x-xogħolijiet kien l-intimat l-iehor, il-Perit Michael Attard, li taħt id-direzzjoni tieghu saru x-xogħolijiet ta' kostruzzjoni intraprizi minn Nazzareno Bartolo.

Ix-xogħol tal-bini sar mill-intimat Nazzareno Bartolo nnifsu, li, għandu s-sengħa ta' mastrudaxxa u welder izda m'għandux is-sengħa tal-bini u m'għandux licenzja ta' bennej.

L-intimati Nazzareno Bartolo u l-Perit Michael Attard ingannaw lir-rikorrent. Irrizulta li l-pedamenti saru b'non-kuranza assoluta għal dak li tirrikjedi s-sengħa tal-bini u għar-regolamenti applikabbli in materja.

B'rizultat ta' dan l-ingann da parti tal-intimati Nazzareno Bartolo u l-Arkitett inkarigat mix-xogħolijiet, il-Perit Michael

Attard, gara li kien hemm moviment konsiderevoli fil-bini. B'hekk, il-fond tar-rikorrent Vincent Ciappara konsistenti f'mezzanin numru 74, "Tal-Grazzja", fi Triq Zabrella, Haz-Zabbar, konstruwit fuq ringiela garages, garrab hsarat konsiderevoli, bhalma l-garages sottostanti ghandhom sinjali tal-istess difetti strutturali. Barra minn hekk, minhabba li fl-irjus tal-hitan divizorji mal-istess appogg ma hemmx mursalli fondi bizzzejjed biex jintrabtu l-hitan mal-appogg, il-bini huwa nieqes mis-sodezza mehtiega. Inoltre, jirrizulta li sarx ingall skond is-sengha tal-bini u r-regolamenti applikabbli in materja.

Irrizulta wkoll illi l-pedamenti tal-hajt ta' barra fejn hemm il-garage tal-kantuniera jinsabu fuq saff hamrija hamra ta' xi 10 centimetri hxuna, liema hamrija ma ssaffietx meta sar il-bini, u allura s-sodezza tal-bini giet serjament ippregudikata stante li l-kostruzzjoni mhix qeghda fuq blat sod izda fuq saff hamrija.

L-intimat Nazzareno Bartolo, wara li gie skopert l-ingann fil-bini, iddikjara li hu bena ghall-garages tieghu u biex fuqhom ikun jista' jittella' sular wiehed biss. Gara però li kostruzzjoni lanqas dan is-sular wiehed ma felhet u fl-2002 circa u fl-2006 circa saru xogholijiet rimedjali izda ta' natura provvizorja. F'din l-ahhar okkazzjoni, ipprova jdahhal il-konkos bhala rfid, f'parti kien nesa jaghmel pedamenti u nstabet vojta.

Inoltre, peress li l-imsemmi bini jinsab f'zona fejn hu permissibbli li l-bini jitla' sa tliet (3) sulari u penthouse fuq l-ahhar sular, ma jista' jsir l-ebda bini addizzjonali fuq il-mezzanin kemm-il darba ma jkunx sar preventivament xoghol ta' irfid tal-pedamenti, ghaliex altrimenti jkun hemm periklu ta' kollass.

Fil-fatt il-binja ezistenti digà tinsab fi stat perikolanti ta' kollass, u, fic-cirkostanzi prezenti, kull dritt ta' innalzament ta' sulari ohra jrid jitqiegħed fil-genb minhabba l-periklu ta' kollass u b'hekk il-mittenti qegħdin isofru aktar danni.

Għalkemm ir-rikorrent interpella lill-intimati permezz ta' ittra ufficjali tal-11 ta' Dicembru 2006 biex jersqu għall-likwidazzjoni u hlas tad-danni kollha konsegwenzjali, l-intimati baqghu inadempjenti.

Intalbet din il-Qorti biex:

1. Tiddikjara u tiddeciedi illi l-bini *de quo* fih difetti strutturali estensivi.
2. Tiddikjara u tiddeciedi illi r-rikorrenti individwalment sofrew danni b'rizultat tal-ingann da parti tal-istess intimati Nazzarneo sive Reno Bartolo u Perit Michael Attard in konnessjoni mal-kostruzzjoni fuq imsemmija maghmula minnhom.
3. Tordna d-demolizzjoni tal-istess kostruzzjoni bin-numru 74, "Tal-Grazzja", fi Triq Zabrella, Haz-Zabbar, proprjetà tar-rikorrent Vincent Ciappara u d-dar ta' residenza tar-rikorrent Mario Ciappara, u zewg garages sottosposti, proprjetà tar-rikorrent Vincent Ciappara.
4. Tordna r-rikostruzzjoni, minn haddiema kompetenti, tal-bini hawn fuq imsemmi, konsistenti f'mezzanin u zewg garages sottosposti, kif hemm imnizzel fil-kuntratt ta' bejn il-kontendenti Vincent Ciappara u Nazzareno sive Reno Bartolo, u dan taht is-sorveljanza ta' Perit Arkitett li jigi nominat mill-Qorti, u dan kollu a spejjez tal-konvenuti solidalment, b'mod illi jigu kkonsenjati lir-rikorrent Vincent Ciappara fond ta' abitazzjoni konsistenti f'mezzanin, u zewg garages, mibnija skond is-sengha u l-arti a sodisfazzjon tieghu, liema bini jkun jiflah il-kostruzzjoni ta' sulari addizzjonali skond il-pjan lokali, cioè tliet sulari u penthouse.
5. Tillikwida d-danni kollha sofferti miz-zewg atturi individwalment.
6. Tikkundanna lill-intimati in solidum bejniethom sabiex ihallsu lil kull wiehed mir-rikorrenti d-danni hekk likwidati.

Bl-ispejjez, inkluzi dawk tal-ittra ufficjali tal-11 ta' Dicembru 2006, tal-Protest u tal-Mandat ta' Sekwestru numru 876/09 mahrug fit-28 ta' Mejju 2009, kontra l-konvenuti li huma ngunti ghas-subizzjoni.

Rat ir-risposta guramentata tal-Perit Michael Attard, Nazzareno sive Reno Bartolo u Carmela sive Lina Bartolo sive Antonia Bartolo, li in forza taghha eccepew illi:

In linea preliminari l-azzjoni hi rritwali ghaliex ma gietx prezentata fit-termini perentorju stabbilit fl-artikolu 843, b'applikazzjoni tal-artikolu 849 tal-Kap. 12 tal-Ligijiet ta' Malta.

Fit-tieni lok ir-rikorrenti ghandhom qabel xejn jikkjarixxu x-xorta ta' azzjoni minnhom promossa.

Bla pregudizzju ghal premess, jekk r-rikorrenti qeghdin jibbazaw l-azzjoni taghhom fuq il-premessa ta' l-ingann dik preskritta u dana a tenur tal-artikolu 1222(1) tal-Kodici Civili.

Ukoll bla pregudizzju ghas-suespost, jekk l-atturi qeghdin jibbazaw l-azzjoni taghhom ghad-danni fit-termini tal-artikolu 1638 tal-Kodici Civili, din l-azzjoni hi ukoll perenta.

Dejjem bla pregudizzju, jekk l-atturi qeghdin jippretendu danni naxxenti mill-appalt, l-azzjoni taghhom hi ukoll preskritta u dana skond l-artikolu 2156(f) tal-Kap. 16 tal-Ligijiet ta' Malta.

Jekk invece l-atturi qeghdin jimpustaw l-kawza taghhom fuq il-kuntratt tal-bejgh tas-17 ta' Mejju 1989 fl-atti tan-Nutar Dr. George Cassar, ir-rimedju lilhom moghti bil-ligi mhux dak illi jitolbu d-danni izda se mai huma l-azzjonijiet mahsuba fl-artikolu 1390 u 1424 tal-Kodici Civili. F'kull kaz dawn l-istess azzjonijiet huma ukoll preskritti a tenur tal-artikoli 1407 u 1431 tal-istess Kodici.

Ukoll l-atturi ma jistghux f'kull eventwalità jippretendu id-demolizzjoni u r-rikostruzzjoni tal-fond u l-likwidazzjoni tad-danni fl-istess hin.

Fil-mertu l-azzjoni hija infondata fil-fatt u fid-dritt peress illi l-eccipjenti ma kkawzaw l-ebda danni u dana stante illi x-xoghol sar kif kellu jsir u kif kien intenzjonat mill-partijiet fil-mument tal-kuntrattazzjoni.

Rat id-digriet ta' din il-Qorti diversament preseduta, tal-10 ta' Dicembru, 2009, li permezz tieghu giet mahtura Assistant Gudizzjarju.

Rat ix-xhieda mressqa u d-dokumenti esebiti quddiem l-Assistent Gudizzjarju.

Rat id-digriet ta' din il-Qorti diversament preseduta, tat-2 ta' Novembru, 2010, li permezz tieghu gie nominat bhala perit tekniku l-perit Godwin Abela, a spejjez provizorjament tal-atturi, li permezz tieghu l-perit tekniku kien awtorizzat jisma' l-provi bil-gurament u jircievi dokumenti waqt seduti li huwa jzomm.

Rat il-provi mressqa permezz tax-xhieda, kif ukoll id-dokumenti esebiti mill-kontendenti fil-kawza, quddiem l-istess perit tekniku.

Rat ir-rikors tal-konvenuti tal-10 ta' Mejju, 2011, li permezz tieghu talbu li jressqu risposta ulterjuri.

Rat ir-risposta tal-atturi tas-26 ta' Mejju, 2011, u dik tat-2 ta' Gunju, 2011, li permezz taghha opponew it-talba tal-konvenuti.

Rat id-digriet ta' din il-Qorti diversament preseduta, tal-24 ta' Gunju, 2011, li permezz tieghu laqghet it-talba ghall-prezentata tar-risposta ulterjuri.

Rat ir-risposta ulterjuri tal-konvenuti li in forza taghha eccepew ulterjorment illi:

L-atturi ma ghandhom l-ebda "locus standi" u l-ebda interess guridiku biex jipproponu l-azzjoni taghhom stante illi la fil-mument tal-prezentata tac-citazzjoni u lanqas fil-prezent ma huma it-titolari fil-proprjeta' tal-fond mertu tal-kawza.

Rat ir-relazzjoni tal-perit tekniku AIC Godwin P. Abela, debitament mahlufa, esebita a fol. 121 *et seq* tal-process.

Rat l-eskussjoni li saret lill-istess perit da parti tal-konvenuti, kif ukoll ir-risposti tal-perit tekniku.

Rat id-digriet ta' din il-Qorti diversament preseduta, tal-4 ta' Lulju, 2013, li permezz tieghu gew nominati bhala periti perizjuri, il-perit Mario Cassar, il-perit Alan Saliba u l-perit Robert Musumeci, bil-fakoltajiet kollha li taghtihom il-ligi, a spejjez provizzorjament tal-intimati.

Rat in-noti ta' sottomissjonijiet imressqa mill-partijiet.

Rat ir-relazzjoni tal-periti addizzjonali, ipprezentata fit-30 ta' Settembru, 2013, a fol. 233 *et seq* tal-process, debitament mahlufa.

Rat in-noti ta' sottomissjonijiet imressqa mill-partijiet.

Rat l-atti l-ohra tal-kawza.

Rat li l-kawza thalliet ghas-sentenza.

Ikkunsidrat illi l-kawza attrici tittratta kuntratt ta' bejgh li permezz tieghu r-rikorrent Vincent Ciappara, biegh lill-intimat Nazzareno Bartolo porzjoni ta' art fabrikabbli f'Haz-Zabbar, (sabiex jibni l-garaxxijiet), ghall-prezz ta' Lm2,500, li l-intimat obbliga ruhu li jpacih permezz ta' xoghol ta' kostruzzjoni ta' mezzanin fuq l-arja mill-hdax-il filata 'l fuq, favur l-istess Ciappara. Il-bini sar mill-intimat Bartolo u dan inkariga l-intimat l-iehor, il-Perit Michael Attard sabiex jidderiegi x-xogholijiet. Ir-rikorrenti jikkontendu li l-bini ma sarx kif titlob is-sengha u l-arti, bil-konsegwenza li kien hemm moviment fil-bini in kwistjoni, li wassal ghal difetti strutturali tali li l-binja tinsab fi stat perikolanti. Inoltre jishqu li ghal-kemm saru tentattivi ta' xoghlijiet rimedjali da parti tal-intimat Bartolo, huma gew pregudikati peress li ma jistghux jizviluppaw l-arja tal-proprjeta' taghhom skond ir-regolamenti vigenti u ghalhekk ukoll qeghdin isofru d-danni.

Ir-rikorrenti ghalhekk qeghdin jitolbu li (1) jigi dikjarat u deciz li l-bini fih difetti strutturali estensivi; (2) jigi dikjarat u deciz li huma sofrew danni rizultat ta' l-ingann da parti tal-intimati Reno Bartolo u l-perit Michael Attard; (3) tigi ordnata d-demolizzjoni tal-kostruzzjoni tal-fond *de quo* proprjeta' ta' Vincent Ciappara u residenza ta' Mario Ciappara; (4) tigi

ordnata r-rikostruzzjoni tal-mezzanin u zewg garaxxijiet sottoposti taht is-sorveljanza ta' Perit li jigi nominat mill-Qorti, liema bini ghandu jkun jiflah sulari addizzjonali skond il-pjan lokali; (5) tillikwida d-danni sofferti mir-rikorrenti u (6) tikkundanna lill-intimati *in solidum* bejniethom sabiex ihallsu lir-rikorrenti d-danni hekk likwidati.

L-intimati jilqghu ghat-talbiet tar-rikorrenti billi principalment eccepew il-preskrizzjoni estintiva tat-talba rikorrenti taht diversi artikoli tal-Kodici Civili, u fit-tieni lok billi jsostnu li r-rikorrenti ma jistghux jippretendu kemm id-demolizzjoni u rikostruzzjoni tal-fond, kif ukoll il-likwidazzjoni tad-danni fl-istess hin, filwaqt li fil-mertu l-azzjoni attrici hija nfondata fil-fatt u fid-dritt peress li huma esegwew l-inkarigu taghhom, kif kellu jsir u kif intenzjonat mill-partijiet fil-mument tal-kuntrattazzjoni.

L-intimati eccepew ulterjorment illi l-atturi m'ghandhom ebda *locus standi* u l-ebda interess guridiku li jipproponu l-azzjoni taghhom peress li l-atturi mhumix titolari tal-proprjeta' mertu tal-kawza.

Ghandu jinghad mal-ewwel li din l-eccezzjoni ulterjuri tal-intimati, ma tirrizultax misthoqqa peress li minn ezami tal-kuntratt ta' bejgh ta' proprjeta', datat 17 ta' Mejju, 1989, fl-atti tan-Nutar George Cassar, bejn il-kontendenti Vincent Ciappara u Reno Bartolo, (esebit a fol. 79 *et seq* tal-process), jirrizulta car li l-venditur Ciappara biegh lil Bartolo l-art "*limitament sal-gholi ta' hdax-il filata mil-livell tal-qatran peress illi l-arja minn dak 'il gholi 'l fuq qieghda tinzamm mill-venditur.*" Ghalhekk filwaqt li bla dubju jirrizulta li r-rikorrent Vincent Ciappara huwa sid il-mezzanin in kwistjoni, mill-provi rrizulta wkoll li ibnu, r-rikorrent l-iehor Mario Ciappara, ilu jghix fl-imsemmi mezzanin bil-kunsens tal-istess missier, minn mindu zzewweg.

Jirrizulta li l-permess tal-bini hareg f'isem il-konvenut Reno Bartolo fl-24 ta' Mejju, 1990, filwaqt li x-xoghljiet fuq il-fond in kwistjoni tlestew zgur sas-sena 1992, meta r-rikorrent Mario Ciappara mar jghix fih.

Mix-xhieda tar-rikorrent Victor Ciappara jirrizulta li ftit wara li tlesta l-post, wara l-ewwel xita dahal l-ilma fil-fond in kwistjoni. Peress li l-konvenut Bartolo wahhal fin-nuqqas ta' tahlib xieraq tal-bejt, ir-rikorrenti ghamlu l-membrane. Izda wara ftit zmien bdew hergin il-konsenturi u beda jinqasam il-gebel. Ciappara elenka lista ta' difetti li hemm fil-binja, kif ukoll ipprezenta tliet rapporti tal-perit inkarigat minnu, l-perit Ronald Muscat Azzopardi, li saru bejn l-2002 u l-2007. Huwa jikkontendi li l-konvenut perit Attard qatt ma resaq fuq il-post waqt li kienet qeghda ssir il-kostruzzjoni, filwaqt li l-konvenut Bartolo naqas milli jnaddaf is-sit sew mill-hamrija, filwaqt li l-pedamenti ma kenux alinjati sew. Jghid ukoll li ghalkemm il-konvenut Bartolo pprova jaghmel xi xoghol rimedjali, ghall-habta tas-sena 2006, il-problemi baqghu jippersistu. Mistoqsi in kontro-ezami, r-rikorrent jghid li ma hax passi fil-konfront tal-konvenuti fl-2002, izda mar ghand avukat meta l-konvenut Bartolo rrifjuta li jerga jmur fuq il-post u kien hemm li ntbaghtu xi ittri legali lill-konvenut Bartolo.

Il-konvenut perit Michael Attard jixhed li huwa kien inkarigat bix-xoghol mill-konvenut l-iehor Reno Bartolo biex jaghmel il-pjanti u ghalkemm jikkoncedi li huwa qatt ma mar fuq il-post, madankollu kien inkariga lil perit iehor sabiex imur fuq is-sit in kwistjoni, li f'dan il-kaz kien it-tifel tieghu stess, il-perit Jean Pierre Attard. Dan ta' l-ahhar qatt ma tressaq bhala xhud, izda l-intimat perit Michael Attard, jixhed li fl-ahhar mill-ahhar huwa kien responsabbli ghall-kostruzzjoni. Jghid ukoll li meta mar fuq is-sit ghall-habta tas-sena 2006, il-pedamenti kienu fuq il-blat, it-tikhil kien tajjeb u li ma ra xejn allarmanti.

Da parti tal-konvenut Reno Bartolo, jinghad li waqt ix-xoghol ma ltaqax ma problemi. L-ewwel sar it-tahmil, imbaghad il-pedamenti u fl-ahhar il-bini. Huwa jghid li meta Ciappara qallu bil-problema tal-konsenturi, mar jara u mar ghamel hofra u ghamel xi xogholijiet biex jikkuntenta lil Ciappara, izda li ma kien hemm ebda perikolu u l-ftit hamrija li sabu mhux ghax ma naddafx sew hu, izda li din dahlet mill-fili tal-gardina, peress li wara l-bini kien kollu ghelieqi. Il-konvenut jinsisti li l-bini m'ghandux problemi peress li l-konsenturi huma zgħar u li l-ftehim bejn il-partijiet kien fis-sens li jtella sular wiehed fuq il-garaxxijiet u mhux aktar, filwaqt li x-xoghol sar kif support.

Imsejjah jixhed mir-rikorrenti, rrizulta li dan il-konvenut ma kellux licenzja ta' bennej peress li jghid li dak iz-zmien ma kienx jehtieg permess jew licenzja u li kellu hafna esperjenza fil-bini.

Il-perit Ronald Muscat Azzopardi ikkonferma t-tliet rapporti mahruga minnu fuq inkarigu tar-rikorrenti fejn osserva li kien hemm moviment fil-bini in kwistjoni, fosthom l-ingall tas-saqaf li kien qieghed jisporgi minn ma l-appogg, kif ukoll fil-hitan divizorji u l-faccata. L-ewwel darba li mar fuq il-post kien fis-sena 2002 u wara li mar it-tieni darba fis-sena 2006, ordna l-ssir hofra fil-garaxx tat-tarf, biex jara l-pedamenti, deher li kien hemm saff hamrija taht il-pedament, filwaqt li l-hitan divizorji tal-garaxxijiet ma kenux mibnija direttament fuq il-pedament. Jghid li fit-tliet rapporti mahruga minnu ma jissemmix li l-bini huwa fi stat perikolanti u lanqas ordna li ssir evakwazzjoni, madankollu mill-progress tal-moviment, huwa tal-fehma li xi haga trid issir altrimenti l-bini ser jispicca perikolanti. F'kaz li jsir zvilupp ulterjuri tal-fond, iridu l-ewwel jissahhew il-pedamenti.

Gie prodott mir-rikorrenti wkoll Joseph Abela, bajjad li kien mar diversi drabi jaghmel xoghlijiet fuq il-proprjeta' in kwistjoni, u li l-ahhar li kien mar qal lir-rikorrent li kien kollu ta' xejn peress li fehem li kien hemm caqliq.

Xehed ukoll ir-rikorrent Mario Ciappara, li fil-maggor parti jikkonferma dak li ntqal minn missieru, r-rikorrent l-iehor fil-kawza. Jishaq li l-konsenturi hargu mill-bidu net u ghalkemm avvicinaw lill-konvenut Bartolo, dan qalilhom li l-bini ghandu zmien mal-25 sena biex jistrie. Meta l-konsenturi bdew jinkwetawhom gabu lill-perit taghhom. Jesebixxi r-ritratti tal-hsara li ghandu fil-fond residenzjali tieghu. Huwa jghid li tul iz-zmien soffra danni u ghamel hafna spejjez f'tiswijiet ghalxejn. Jghid li l-konvenut Bartolo mar darbtejn jaghmel gandotti hdejn il-hitan esterni u mlihom bil-konkos, l-ahhar darba ghall-habta tas-sena 2006 u mbaghad qalilhom li mhux ser jibqa' jmur. Fl-ahhar isemmi l-fatt li ghalkemm missieru jixtieq jizviluppa l-arja tal-fond, dan fic-cirkostanzi, ma jistax minhabba d-difetti strutturali. Meta mar ikellem lill-perit Attard ma mssieru, dan qalilhom li lanqas kien jaf fejn hu l-post.

L-ewwel perit tekniku wara li kkonsidra r-rapporti teknici *ex parte* da parti tar-rikorrenti u kkunsidra wkoll li s-sit tal-fond in kwistjoni kien qabel kollu għelieqi, mit-topografija tal-post jirrizulta li s-sit tar-rikorrenti jinstab f'livell aktar baxx u għalhekk huwa vulnerabbli għall-ilma tax-xaba', li jaqleb għal go fih. Meta l-art *de quo* giet żviluppata, huwa jikkontendi li l-ilma xorta baqa' miexi mill-gholi għall-baxx, però b'aktar intensità mis-sottoswol peress li l-ucuh fil-livelli baxxi gew mibnija. L-abbli perit kien tal-fehma illi ma hemm ebda dubju li l-binja in kwistjoni kienet qeghda ssufri minn hsarat ikkawżati minn moviment kontinwu riziultanti mill-kwalità, l-inkonsistenza u l-moviment tal-materjal fis-sottoswol u l-fatt li l-pedamenti m'humieq adegwati. Huwa ma rriskontrax karenza fil-materjal uzat, izda nuqqas fil-prekawżjonijiet meħudin sabieq jigi stabilizzat is-sottoswol, bħal pedamenti aktar fondi w konsistenti li jippermettu l-passagg tal-ilma u mhux tal-materjal. Jirrileva wkoll li għalkemm il-konvenut Bartolo ha xi passi meta haffer kanal tul il-hitan esterni u mlieh bil-konkos, sabieq jimpedixxi aktar caqliq fil-pedamenti, din il-mizura ma kienitx biżżejjed peress li kien għad hemm il-moviment. Għandhom jittieħdu mizuri drastici sabieq il-binja tigi stabilizzata u jkun possibbli żvilupp ulterjuri skond il-pjan lokali vigenti.

Il-perit Abela fir-rapport tieghu jikkonkludi illi l-binja in kwistjoni fiha difetti fis-sens ta' nuqqasijiet fid-disinn u l-bini tal-pedamenti, liema difetti qed jikkawżaw movimenti laterali kontinwi. Dawn qegħdin jikkawżaw danni kontinwi lir-rikorrenti, peress li jridu jsiru xogħlijiet ta' tiswijiet u manutenzjoni kontinwi fuq il-bini in kwistjoni. Izid li huwa mhux tal-fehma li l-binja tigi demolita peress li ma jistax jingħad li f'dan l-istadju l-binja tinsab fi stat perikolanti, izda għandhom jittieħdu mizuri drastici biex jigu ankrati aħjar il-pedamenti, bħal disinn strutturali ta' sistema ta' *buttressing u anchoring* minn esperti fil-materja. Il-perit jirrileva li ma gewx prezentati mir-rikorrenti listi jew ammonti ta' spejjeż inkorsi minnhom bħala danni u lanqas dan ma kien inkluz fl-inkarigu mogħti lilu. In kwantu għar-responsabilità ta' Bartolo bħala bennej u l-perit Michael Attard, il-perit kien tal-fehma li din kienet materja ta' natura legali li huwa ma hassx li kienet fil-kompetenza tieghu li jieħu in konsiderazzjoni.

In eskussjoni l-abbli periti ikkonferma dak kollu li ngħad precedentement minnu fir-rapport. Jitqies ferm rilevanti l-fatt li meta mistoqsi, kkonferma li meta nħareg il-permess tal-binja in kwistjoni, l-policy kienet tillimita l-izvilupp fuq il-proprjetà in kwistjoni, b'għoli sa zewg sulari.

Wara li saret talba da parti tal-konvenuti, gew mahtura l-periti addizzjonali li accedew fuq il-post. Huma kkunsidraw li fil-ftehim bejn il-partijiet, qatt ma gie specificat illi l-istruttura għandha tiflah aktar sulari minn daww stipulati fil-pjan lokali vigenti dak iz-zmien u wrew il-fehma li din ir-raguni kienet il-pern tal-kaz kollu. Għalkemm l-istess periti accennaw biss għall-artikolu tal-ligi migjuba mill-konvenuti in sostenn tad-difiza tagħhom, huma kkunsidraw ukoll li fit-termini tal-artikolu 1638 tal-Kodici Civili, il-binja in kwistjoni la nqerdet u lanqas inqerdet bicca minnha u minkejja li zviluppaw diversi difetti strutturali, ma tinstabx fi stat car ta' kollass.

Fir-rapport tagħhom, il-periti perizjuri kkonkludew illi filwaqt li l-atturi rnexxilhom jippruvaw li l-fond fih difetti ta' natura strutturali, li mmanifestaw ruħhom f'konsenturi u għalhekk kellhom jagħmlu manutenzjoni oltre dik normali, huma eskludew li dawn id-danni kienu rizultat ta' ngann da parti tal-intimati. Huma tal-fehma li ladarba l-ebda parti tal-bini ma ggarraf u lanqas juri perikolu car li ser jiggarraf, ma jirrizultax li għandhom jintlaqqu t-talbiet tar-rikorrenti għad-demolizzjoni u r-rikostruzzjoni tal-fond, ladarba l-kundizzjonijiet tal-artikolu 1638 tal-Kap. 16 ma jirrizultawx.

L-abbli periti addizzjonali in eskussjoni jsostnu li l-konsenturi mmanifestaw ruħhom fl-ewwel sular, fil-proprjetà tar-rikorrenti u qablu li aktar ma jkun hemm *differential settlement*, aktar ikunu serji l-problemi għall-bini, kif ukoll li minhabba dawn il-konsenturi, ir-rikorrenti ser ikollhom jagħmlu aktar manutenzjoni. Madankollu fir-rigward tar-referenza li għamlu għall-artikolu 1638 tal-Kap. 16, huma jishqu li r-rapport tagħhom huwa wiehed tekniku, salv kull aspett ta' natura legali. Jgħidu wkoll li meta għamlu l-kostatazzjonijiet tagħhom dan dejjem għamlu mill-aspett tekniku, kif jirrizulta mill-provi prodotti.

Fil-principju l-periti qalu li wiehed ghandu dejjem jaghmel l-almu tieghu u jiehu l-prekawzzjonijiet mehtiega sabiex ikun evitat jew minimizzat kull tip ta' movement strutturali, inkluz dak rizzultanti minn *differential settlement*, però wiehed ma jistax jeskludihom kompletament. Fil-fehma ta' dawn il-periti, biex il-konsenturi fil-bini jitnehhew u l-kostruzzjoni titqiegħed sewwa jehtieg li l-konsenturi jigu mnaddfa u sbuzzati b'materjal adegwat u ma rrizultalhomx il-htiega ta' *harnessing* kif suggerit mill-ewwel perit u jinsistu li r-rimedju għalihom ma jikkonsistix fit-twaqqiegħ jew demolizzjoni.

Mistoqsija dwar id-dritt tal-atturi li jtellghu sulari addizzjonali mingħajr problemi strutturali, il-periti jishqu li l-bennejja u l-periti jzommu mal-istruzzjonijiet li jingħataw mill-klijenti tagħhom u għalhekk wiehed għandu jara x'kienu l-istruzzjonijiet li ngħataw originarjament, u li ma rrizultat ebda prova li kien hemm l-intenzjoni li jinbnew aktar sulari minn dak li fil-fatt inbena. Jgħidu li meta *differential settlement* ma jissussistix mingħajr perikolu car li l-bini ser jiggarrarf, l-elementi tal-artikolu 1638 tal-Kap. 16, ma jsibux sostenn tekniku.

Huwa meqjus minn din il-Qorti li in kwantu l-azzjoni attrici hija msejsa fuq l-artikolu 1638 tal-Kodici Civili, tali azzjoni ma tistax tirnexxi. L-imsemmi artikolu jipprovdi:

"(1) Jekk bini jew xogħol iehor kbir ta' gebel, mibni b'appalt, fi zmien hmistax-il sena minn dak in-nhar li tkun tlestiet il-kostruzzjoni, jinqered, kollu jew bicca minnu, jew juri li hemm periklu car li sejjer jiggarrarf minhabba difett fil-kostruzzjoni, jew ukoll minhabba difett ta' l-art, l-arkitett u l-appaltatur għandhom iwiegħbu għal dan.

(2) L-azzjoni għall-hlas tal-hsara għandha titmexxa fi zmien sentejn minn dak in-nhar li jigri xi wiehed mill-kazijiet hawn fuq imsemmija."

Għalkemm dan il-provvediment tal-ligi jestendi r-responsabbiltà kemm ta' perit, kif ukoll dik tal-bennej sa hmistax-il sena, minn meta jitlestew ix-xogħolijiet, huwa fl-istess waqt ristrett għal tigrif jew perikolu car ta' tigrif, u ma

jestendix ghal ebda forma ta' dannu iehor, gravi kemm hu gravi, f'liema kazijiet japplikaw disposizzjonijiet ohra tal-ligi. Fuq dan l-istess artikolu, l-Qorti tal-Appelli Kummercjali fis-sentenza deciza fl-14 ta' Mejju, 1993, fl-ismijiet Emanuele Refalo v. Joseph Mercieca, inghad:

"F'dan ir-rigward din il-Qorti taghmel mill-ewwel referenza ghas-sentenza taghha tal-15 ta' Novembru, 1968 in re Michele Mallia vs Perit William Micallef fejn gie ribadit illi f'azzjoni esperita fit-termini ta' dan l-artikolu hemm il-presuppost mhux ta' kwalunkwe' lezzjoni ghall-edifizzju jew difett ta' kostruzzjoni, imma r-rovina totali jew parzjali, jew almenu l-perikolu evidenti anki jekk mhux imminenti ta' rovina;"

Ghalkemm sew l-ewwel perit tekniku, kif ukoll il-periti addizzjonali rriskontraw difetti strutturali, dawn tal-ahhar ipprecizaw li d-difetti ma kenux tali li jinkwadraw ruhhom taht id-dispost tal-artikolu in ezami. Din il-Qorti tadotta fis-shih il-konsiderazzjonijiet meqjusa tal-periti addizzjonali in kwantu rritenew li l-bini la ggarraf u lanqas ma jidher li hemm periklu car li ser jiggarrat minhabba difetti fil-kostruzzjoni. Din il-konsiderazzjoni hija wara kollox wkoll sostnuta mill-istess xhieda tal-perit *ex parte* tar-rikorrenti. Gialadarba l-bini in kwistjoni zgur li kien kompletat sas-sena 1992, lahqu ghaddeu sbatax-il sena qabel ma kienet intavolata din il-kawza u dan il-periklu ta' tigrif baqa' ma rrizultax, sahansitra meta ghamlu r-rapport taghhom l-esperti teknici fl-2013, din il-Qorti tinsab konvinta li l-azzjoni attrici ma tistax tirnexxi f'dan is-sens.

Madankollu, kemm l-ewwel perit tekniku, kif ukoll il-periti addizzjonali teknici rriskontraw difetti strutturali fil-bini *de quo*, li mmanifestaw ruhhom fil-forma ta' konsenturi. Ghalkemm l-ilmenti tal-atturi jirrizultaw fondati, dawn ghandhom jigu mal-ewwel inkwadrati fil-perspettiva tal-eccezzjonijiet imressqa mill-konvenuti rigwardanti l-preskrizzjoni, peress li jekk tali linja difensjonali tirrizulta misthoqqa, ma jkunx il-kaz li din il-Qorti tinoltra ruhha fil-mertu tal-kaz.

Il-konvenuti qeghdin fin-nota ta' sottomissjonijiet taghhom jistrieu fuq l-artikolu 2156 (f) tal-Kap. 16, li jipprovdi:

"l-azzjonijiet ghall-hlas ta' kull kreditu iehor li gej minn operazzjonijiet kummercjali jew minn hwejjeg ohra, meta l-kreditu ma jkunx jaqa', skond din il-ligi jew ligijiet ohra, taht preskrizzjoni aqsar, jew ma jkunx jirrizulta minn att pubbliku, huma preskritti wara hames snin."

Ir-relazzjoni bejn ir-rikorrent Vincent Ciappara u l-intimat, Nazzareno Bartolo u l-perit Michael Attard hija wahda bejn klijent u bennej, li kellu l-perit tieghu, u ghalhekk hija meqjusa bhala wahda kuntrattwali u n-nuqqasijiet ta' dawn il-konvenuti li jaqdu sew id-dmirijiet professjonali taghhom, johlqu obligazzjoni ghal danni *ex contractu*, mhux *ex delicto vel quasi* (ara f'dan is-sens Sentenza ta' din il-Qorti diversament preseduta, tal-20 t'April, 2004, fl-ismijiet Tarcisio Sultana v. Perit Carm Lino Spiteri).

Minghajr dubju, l-azzjoni odjerna hija wahda *ex contractu* peress li kif jispjega Ricci fid-Diritto Civile, Vol. VIII para. 242:

"... l'obbligazione dell'architetto e dell'imprenditore verso il proprietario committente dell'opera ha radice nel contratto. Ora le obbligazioni derivanti dal contratto sono rette da norme diverse da quelle che regolano le obbligazioni nascenti da delitto o quasi-delitto; dunque una specie di obbligazione non può confondersi coll'altra."

Kif din l-istess Qorti kellha okkazzjoni tirrileva dak ritenut fis-sentenza tas-27 ta' Jannar, 2003, fl-ismijiet Malcolm Harwood v. Joseph Aquilina et:

"Issa in tema ghas-suggett tal-preskrizzjoni jigi rilevat qabel xejn illi "l-ligi u l-gurisprudenza jiddistingwu tliet xorta ta' danni, jigifieri dawk derivanti minn delitt veru u proprju (fejn il-preskrizzjoni hija dik ta' l-azzjoni kriminali), dawk derivanti minn htija akwiljana (fejn il-preskrizzjoni hi dik ta' sentejn) u dawk derivanti minn inadempjenza kontrattwali (fejn il-preskrizzjoni hija dik ta' hames snin)" – "Joseph Micallef nomine -vs- Carmelo Cassar", Appell Civili, 27 ta' April 1953;

Jinsab precizat, imbaghad, fid-decizjoni fl-ismijiet "Joseph Busuttil -vs- Emmanuele Schembri", Appell Kummercjali, 19 ta' Frar 1954, illi "f'kaz ta' appalt, l-addebitu li l-appaltant jaghmel lill-appaltatur li huwa responsabbli ghad-danni minhabba ezekezzjoni hazina ta' l-appalt jikkostitwixxi addebitu ta' kolpa kontrattwali, u ma fihx karattru delittwuz jew kolpuz, u ghalhekk l-preskrizzjoni applikabbli kontra l-azzjoni ghal dawk id-danni hija dik ta' hames snin." Fl-istess sens is-sentenza fl-ismijiet "Carmela armla Manicolo -vs- Philip Hili", Appell, 5 ta' Ottubru 1998 u "Sabrina Borda -vs- Arrigo Group of Hotels Limited et", Qorti Civili, Prim' Awla, per Imhallel Frank Camilleri, 15 ta' Jannar 1999;

Gjaladarba r-rapport bejn il-proprjetarju u l-Arkitett huwa wkoll wiehed kontrattwali, ugwalmart f'dan il-kaz il-preskrizzjoni applikabbli hi dik kwinkwennali (Ara "Camilleri -vs- Dr. Frendo", Vol. XII p 144);"

Trattat il-perjodu preskrittiv applikabbli ghall-kaz in ezami, tibqa' l-kwistjoni dwar jekk r-rikorrenti ssalvagwardawx d-drittijiet taghhom fi zmien hames snin kif dettat mil-ligi, sabiex jiehd u l-azzjoni gudizzjarja mehtiega fil-konfront tal-konvenuti, kif ukoll minn meta jibda jiddekorri l-perjodu preskrittiv.

Fuq dan l-ahhar kwezt, fir-rigward ta' meta jibda jiddekorri l-perjodu preskrittiv fil-kaz in ezami, huwa meqjus li dan ghandu jittiehed mis-sena 1992, peress li x-xoghlijiet tal-bini zgur li tlestew sa dak iz-zmien, ladarba l-attur Mario Ciappara mar joqghod fil-fond in kwistjoni f'dak iz-zmien. Tenut kont, li kif intqal qabel, li l-istess Mario Ciappara jixhed li l-problemi bdew hergin mal-ewwel, hekk kif mar joqghod fil-post fl-1992, kwindi huwa realistiku li x-xoghlijiet tlestew fl-1992.

Dan qieghed jinghad ukoll fuq l-iskorta tal-gurisprudenza, in kwantu fis-sentenza tal-Qorti tal-Appell tas-6 t'Ottubru, 2000, fl-ismijiet: Raphael Micallef v. Anthony Agius, kien ritenut li l-perjodu preskrittiv jibda jiddekorri minn meta tlesta x-xoghol u mhux mindu d-danneggjat ikun konsapevoli tal-vjolazzjoni tad-dritt u fil-fatt intqal hekk:

"ma tistax taqbel mas-sottomissjoni illi kienet tipprevali t-tezi li biex wiehed ikollu d-dritt ta' azzjoni jrid bilfors ikun hemm vjolazzjoni ta' dritt, u biex ikun hemm vjolazzjoni ta' dritt, wiehed irid ikun konsapevoli ta' dik il-vjolazzjoni biex ikollu interess guridiku mehtieg biex jezcita dik l-azzjoni. Din is-sottomissjoni hi guridikament insostenibbli, ghaliex ghandu jkun manifest illi l-vjolazzjoni ta' dritt kien fatt storiku oggettiv li jezisti indipendentement minn jekk id-dannegijat ikunx jew le konsapevoli tad-dannu li tali fatt illecitu kien qed jarrekalu."

Il-principju *"contra non volentem agere non currit prescriptio"* jirreferixxi biss ghall-impedimenti legali, *"e non gia ancora all'ignoranza dei proprii diritti"* (Vol. XXIV P I p 388). Injoranza li trid tinftiehem fis-sens ta' non-konsapevolezza. Ara wkoll f'dan l-istess kuntest sentenza tat-28 t'April, 2000, fl-ismijiet Joseph Chircop et v. Salvatore Muscat noe. Kif ukoll fil-kawza Malcolm Harwood v. Joseph Aquilina et, citata qabel fejn intqal:

"It-test allura li trid il-ligi bl-Artikolu 2137 tal-Kodici Civili "kien dak oggettiv, dipendenti mill-fatti li minnhom jorigina d-dritt ta' l-attur li jagixxi, mhux it-test soggettiv ghall-persuna ta' l-attur, u cioe jekk din kienetx jew le f'kondizzjoni li tagixxi, tkun xi tkun ir-raguni."

Huwa ghalhekk meqjus li l-perjodu preskrittiv fil-kaz odjern, beda ghaddej mis-sena 1992. Ir-rikorrenti jikkontendu li tul is-snin kienu lmentaw mal-konvenut Bartolo dwar il-konsenturi, izda mill-provi jirrizulta li r-rikorrenti baqghu jistrieu fuq il-verzjoni tal-konvenut Bartolo ghal ghaxar snin shah, sakemm fl-2002 inkarigaw lill-perit Muscat Azzopardi. Ghalkemm l-attur Vincent Ciappara fix-xhieda tieghu isemmi li ntbaghtu xi ittri legali ill-konvenut Bartolo, u fin-nota tar-rikorrenti tissemma li saret ittra ufficjali fil-11 ta' Dicembru, 2006, ma saritx il-prova li saret tali ittra ufficjali u ghalhekk l-ewwel att gudizzjarju rizultanti mill-atti, huwa l-istess rikors promotur li sar fl-14 ta' Awissu, 2009. Ghalhekk il-perjodu preskrittiv ta' hames snin, ma jirrizultax interrot b'ebda att gudizzjarju. Anke kieku wiehed kellu ghall-grazzja tal-argument jaccetta li saret ittra

ufficjali fl-2006, it-terminu preskrittiv xorta kien lahaq iddekorra sew.

Meta konvenut iqieghed lilu nnifsu f'sitwazzjoni, li bl-atteggjament tieghu jirrendi inkompatibbli l-posizzjoni guridika tieghu mal-prezunzjoni rizultanti mill-preskrizzjoni, ghandu japplika l-artikolu 2133 tal-Kodici Civili li jipprovdi ghall-ksur tal-preskrizzjoni meta debitur jaghraf il-jedd. Fil-kaz tal-konvenut Perit Attard ma jirrizultax li b'xi mod ammetta r-responsabbilta' ghad-difetti li rrizultaw li jista' jinftiehem li rrinunzja ghall-preskrizzjoni. Ghalhekk it-talbiet tar-rikorrenti ghandhom jigu michuda fil-kaz ta' dan il-konvenut peress li saru oltre z-zmien preskritt mil-ligi. Kwindi din il-Qorti sejra tilqa' l-hames eccezzjoni tal-konvenuti f'dan ir-rigward.

Madankollu jirrizulta mill-atti li l-konvenut Bartolo fis-sena 2006 ittanta jaghmel xogholijiet rimedjali meta fetah il-gandotti biswit il-binja in kwistjoni u mela bil-konkos sabiex, kif jispjega l-ewwel perit tekniku, jimpedixxi aktar caqliq fil-pedamenti. Ladarba l-kuntrattur ha l-passi rimedjali sabiex jipprova jaghmel tajjeb ghad-difetti fil-binja u jirrizulta mill-provi li dan it-tentattiv sar ghall-habta tas-sena 2006, meta sar it-tieni rapport tal-perit Muscat Azzopardi, fil-kaz ta' dan il-konvenut jirrizulta li bl-agir tieghu huwa kien qieghed jirrinunzja ghat-terminu preskrittiv li kien lahaq ghadda u ghalhekk it-terminu rega' beda jiddekorri mill-gdid. Isegwi li l-azzjoni attrici li giet intavolata f'Awwissu 2009 fil-kaz ta' dan il-konvenut, saret fil-waqt u ghalhekk l-eccezzjoni tal-preskrizzjoni ma tistax tintlaqa' f'dan il-kaz.

Illi hawn issir referenza ghas-sentenza Baldassare Bugeja v. George Cassar et pro. et nomine deciza minn din il-Qorti diversament preseduta fit-28 ta' Frar 2007, fejn f'dik is-sentenza inghad li bl-agir tieghu l-konvenut irrinunzja ghall-preskrizzjoni skont kif indikat fis-sentenza Korporazzjoni ghas-Servizzi ta' l-Ilma v. Joseph Quattromani (Appell Civili Inferjuri – 19 ta' April 2004) u dan ghaliex l-atti maghmula minnu f'dak il-kaz kienu nkompatibbli ma' l-eccezzjoni ta' preskrizzjoni mqajjma mill-konvenut personalment. Saret riferenza ghas-sentenzi Eucharistic Gauci v. Jesmond Borg (Appell Civili Inferjuri – 14 ta' Lulju 2004), Austin Psaila v. Lothar Slabick

(Appell Civili Inferjuri – 9 ta’ Frar 2005), u partikolarment ghal dak ritenut fis-sentenza Domenic Dep. Stores (DDS) Ltd vs Malta Dairy Products (Qorti ta’ l-Appell – 30 ta’ Mejju 2003), fejn inghad li kif intqal fis-sentenza tal-Qorti ta’ l-Appell fl-ismijiet Carmelo Micallef v. Brigadier John Belle Mc Cannee nomine (Appell Civili – 30 ta’ Mejju 1952 u b’riferenza ghall dak li hemm indikat fl-artikolu 2133 tal-Kap 16 li:-

“Illi r-rikonjizzjoni interuttiva ghar-rinunzja ghall-preskrizzjoni kompita tista’ tkun diretta u espressa, b’dikjarazzjoni formali tal-volontà li jigi rikonoxxut id-dritt; tista’ tkun diretta u tacita, b’fatti li fihom infushom immedjatament juru l-volontà; u tista’ tkun indiretta jew prezunta, dedotta minn fatti konkludenti inkompatibbli mal-volontà tal-preskriventi li jikkontesta l-ezistenza u l-ezercizzju tad-dritt.”

Hekk ukoll f’dan il-kaz, l-agir tal-konvenut Bartolo fl-2006, meta ttanta jirrimedja ghad-difetti rizultanti fil-bini li huwa kien wettaq, ma kienx kompatibbli ma’ l-eccezzjoni tal-preskrizzjoni minnu llum sollevata. Ghalhekk din l-eccezzjoni ma tistax tintlaqa’ fil-kaz ta’ dan il-konvenut, li bl-agir tieghu rrinunzja ghall-preskrizzjoni li lahqet iddekorriet favur tieghu. Gialadarba l-eccezzjoni tal-preskrizzjoni fil-konfront ta’ dan il-konvenut ser tigi michuda jirrizulta l-htiega li l-Qorti tezamina t-talba attrici ta’ danni.

Mill-perizji teknici kollha in atti jirrizulta ndubitat li l-bini tal-atturi soffra danni strutturali estensivi li joriginaw skond l-ewwel perit tekniku rizultat ta’ nuqqas kemm fid-disinn, kif ukoll fil-bini tal-pedamenti. Ghalkemm il-perit Attard kien responsabbli ghad-disinn, li kif rajna t-talba fil-konfront tieghu tinsab preskritta, jifdal ix-xoghol tal-bini tal-pedamenti nnifsu, li ndubbjament kienet responsabbilità tal-bennej. Minn ezami tal-provi migjuba, ma jirrizultax li l-konvenut Bartolo wettaq ix-xogholijiet b’ingann kif jittantaw jghidu l-atturi. Il-*buona fede* hija prezunta u l-*mala fede* ghandha tigi ppruvata mill-parti li tallegaha (artikolu 532 tal-Kodici Civili). Izda certament tirrizulta negligenza fit-twettiq tax-xoghol da parti tal-konvenut Bartolo li kellu l-obbligu li jwettaq ix-xoghol skond kif tidetta l-arti u s-sengha. Ghalhekk din il-Qorti filwaqt li thaddan il-

konkluzjonijiet milhuqa mill-esperti teknici mqabbda minnha, ssib li tabilhaqq l-ewwel talba attrici giet ippruvata fil-konfront tal-konvenut Bartolo.

Il-Qorti tinnota kif innotaw ukoll il-periti, li r-rikorrenti ma ressqu ebda dokumentazzjoni jew ircevuti sabiex isostnu t-talba taghhom ghall-likwidazzjoni tad-danni. Dan ma jfissirx li l-atturi tilfu l-jedd ghall-hlas sakemm il-prova ssir xort'ohra.

Kif ritenut ukoll minn din il-Qorti, diversament preseduta, fis-sentenza taghha tal-14 ta' Mejju, 2012, fl-ismijiet Edward Amato et v. Christopher Agius et:

"In linea generali, huwa principju tad-dritt fil-kamp tal-kompensazzjoni ghal danni li "l-attur ghandu kemm jista' jkun jigi mqiegħed fil-posizzjoni li hu kien ikollu kieku ma gietx kagjonata l-hsara" ("Tufigno vs Micallef noe", Qorti tal-Appell – Sede Civili - 23 ta' April 1965). Id-danneggjat ghandu l-jedd li jigi rimborsat tad-danni li jkun soffra u li jerga' jitqiegħed ragonevolment fl-istat li kien qabel soffra l-hsara. Dan għaliex ir-risarciment ghandu jirreintegra l-patrimonju tad-danneggjat minn kull konsegwenza ekonomika sfavorevoli għalih li jgib mieghu l-event dannuz..."

Din ir-regola tar-restitutio in integrum hija kwalifikata minn regola ohra li bhala bilanc torbot lid-danneggjat sabiex jadotta dawk il-mizuri kollha ragonevoli biex jimmitiga t-telf li jkun garrab...."

Din il-Qorti taqbel perfettament ma' dawn il-principji u ser tapplikahom għall-kaz odejrn. Ir-rikorrenti ressqu bhala xhud lil Joseph Abela, bajjad li xehed li f'temp ta' madwar tmien snin mar erba' darbiet fil-fond tar-rikorrent, sabiex idur il-fili miftuhin, li wara li jinfethu, riedu jintlew bir-ramel u siment, u wara jerga' japplika l-finishes. Certament dan kien riskontrat ukoll mill-periti addizzjonali meta kkonkludew li l-atturi kellhom jagħmlu manutenzjoni aktar minn dik "normali". Inoltre fil-fehma tal-istess periti jehtieg li l-konsenturi jigu mnaddfa u zbuzzati b'materjal adegwat, sabiex jigu ndirizzati d-difetti.

Fl-ahharnett jinghad ukoll li din il-Qorti taqbel perfettament mal-analizi maghmula mill-periti addizzjonali fis-sens li l-ilment tal-atturi kwantu ma jistghux itellghu sulari addizzjonali kif jippermetti lllum il-gurnata l-pjan lokali, minhabba l-problemi strutturali fil-fond, meta l-periti jishqu li l-bennejja u l-periti jzommu mal-istruzzjonijiet li jinghataw mill-klijenti taghhom u jekk wiehed jara x'kienu l-istruzzjonijiet li nghataw originarjament, ma rrizultat ebda prova li kien hemm l-intenzjoni li jinbnew aktar sulari minn dak li fil-fatt inbena, hekk kif kien wara kollox permess fil-pjan lokali fiz-zmien in kwistjoni. Ghalhekk huwa meqjus minn din il-Qorti li l-intimati m'ghandhomx iwiegbu ghal din il-pretensjoni tar-rikorrenti.

Fic-cirkostanzi u fid-dawl ta' dawn il-konsiderazzjonijiet kollha hawn qabel imsemmija, din il-Qorti ser tillikwida *arbitrio boni viri* d-danni sofferti mir-rikorrenti fis-somma ta' €8,000.

Ghal dawn ir-ragunijiet, il-Qorti taqta' u tiddeciedi l-kawza billi, wara li tichad l-eccezzjoni ulterjuri tal-intimati in kwantu tqis li r-rikorrenti ghandhom l-interess guridiku li jipproponu din il-kawza:

1. Tichad it-talbiet rikorrenti hekk kif imressqa a tenur tal-artikolu 1638 tal-Kap. 16 tal-Ligijiet ta' Malta, ghar-ragunijiet hawn qabel imsemmija.
2. Tilqa' il-hames eccezzjoni tal-intimat Perit Michael Attard u tiddikjara li l-azzjoni attrici fil-konfront tieghu hija preskritta a tenur ta' l-artikolu 2156 (f) tal-Kap. 16 tal-Ligijiet ta' Malta.
3. Tilqa' t-talbiet rikorrenti limitatament fis-sens li tiddikjara lill-intimati Bartolo responsabbli ghad-danni mgarrba mir-rikorrenti;
4. Tillikwida d-danni fis-somma ta' €8,000 (tmint elef Ewro);
u

5. Tikkundanna lill-intimati Bartolo ihallsu lir-rikorrenti din is-somma hekk likwidata, b'dan illi l-imghax jiddekorri mid-data ta' din is-sentenza.

Bl-ispejjez kollha tal-kawza ghandhom jinqasmu kwantu ghal terz mir-rikorrenti u zewg terzi mill-intimati Bartolo.

IMHALLEF

DEP/REG